



శ్రాధా పరివ్రాజక వివాహము

కొందఱు జన్మము ఉపోద్ఘాతము లేక వెలువడదు. తల్లిని లంచమిత్తురు కొందఱు ఆత్మసమర్పణ మొనరించుచు తల్లిని గూడ నర్పింతురు. మఱికొందఱు ఏదో చెప్పవచ్చి ఊరకున్నటులు చచ్చి ఊరకుందురు. ఇంకొందఱు తండ్రికిని, మేనమామకును పరలోకము నుండి జాబులు గొనివత్తురు. కనుఁగందులు కొందఱు తీటులు కొంతమందితో సంయోగ వియోగములు చేసి వారి ప్రయోజనము పలాములు చేయుదురు. ఇట్టి చిలిపి వారరుదు కారు.

ఆశ, - గర్భములో పడినది మొదలు తన స్వత్వమును కేటాయించుకొనుచునే యుండెను. తాను గర్భమున జాగరిల్లి తల్లిని నిద్రింపజేసెను. తీఁగ చెట్టును వంచినట్లు తల్లిని వంచివేసెను. ప్రతిభాశాలుర కది స్వభావము. తుద కాశ జన్మించి తల్లిని దక్షిణ పుచ్చుకొనెను.

ఆశకు తల్లిలేదు. గోవిందునకు భార్యలేదు. ఒక టైనను రెండుగా తోఁచు ఈ లోపము ఆశను ద్విగుణ ప్రేమతో పెంచెను. గోవిందుఁడు ఊయెల నూఁపుచు - 'ఆశ కిపుడుయ్యాలయే తల్లి' అనుకొనును. నడికిరేయి ఊఁపఁబోయి ఉయ్యాల త్రాళ్లను జూచి, 'తల్లి ఆకాశము నుండి చేతులు చాఁపుచున్నదా యేమి?' అని నివ్వెఱపడును. ఆశ ఆకాశమును జూచెనా, అతఁడందు స్వర్గమును చూచెను. నవ్వెనా, ఆనందాభిషేక మొందెను. ఆశ అతని వాసనల పెంపొందింప వచ్చిన ఉపకరణము.

ఆశ బడిలో పడెను. అందు పంతుళ్లు ఇద్దఱు, మొదటి పంతుల కడ ఆశయొక్క చూపుడువేలు కొంత అఱిగెను. ఉన్న పిల్లలలో ఎవరి వెక్కువ అఱిగెనో ఆశ పరీక్షించును. పంతులవేలు ఏ పిల్ల వేలంతయు అఱుగకపోవుటచేత అతనితో "ఆలోకకు వచ్చినంత చదువు మీకు రాదు" అనును. హరిణ యింటికి వెళ్లి హరిణ తన తల్లిని అమ్మాయని పిలుచుట విని ఇంటికివచ్చి - నాన్నా! హరిణ అమ్మ నాకు లేదేమని గోవిందునితో గోఁజూడును.

ఆశ క్రమముగా పెద పంతులకడకు వెళ్లెను. అచట దైనందినము ఒక టాపు, బుద్దెండు సిరా, ఒక బలపము, ఒక పాళీయు ఆమెకు కావలసిన పరికరములు. బడిపెద్ద యగు శకులాదుండు అటీటులు పోవుచుండగా కాలు తగిలి ఆశ సిరాబుడ్డి దొరలి చుట్టుబ్రక్కల నున్న వారి పుస్తకముల మీద శిల్ప ప్రావీణ్యమును చూపుచుండును. ఆశ పరాకుగా నున్నపుడు ప్రక్కనున్న 'ఆలోక' టాపు దొంగిలించును. ఆశ పట్టుకొనగా ఆలోక 'ఇదుగో, పడవ చేస్తాను; దీని మీదెక్కి ఇంటికి వెళ్లచ్చు' అనును గాని తుద కాపడవ వారి మీదనే యెక్కి వెళ్లును. ప్రతినాండును బలపాలు పంచిపెట్టుచుండుటచే ఆశ యింటి పేరు బలపాల వారుగా మాఱెను. ఆశ తన చేతిలోని పలక పుస్తకములను క్రిందపెట్టునపుడు సంచునుండి కలము జాతీ నేలలో పాతుకొని కలాల చెట్టుగా పిలిపించుకొనును.

ఆశ క్రమముగా పై బడిలో చేరెను. కావ్యములలో విష్ణుచిత్తీయము, నైషధము, నాటకములలో మదాలస, ఉత్తర రామచరితము, పురాణములలో భాగవతము, స్కాందము, వేదాంతములలో చతుర్వేదసార సూక్తులు, యాజ్ఞవల్క్య సంహిత - ఈ మొదలగునవి చదివెను. మాతుల వంశమున ప్రసిద్ధుండగు ఏలేశ్వరోపాధ్యాయుని చాఱ ఆమె యందు టీకాలు వేసినట్లు కానిపించెను.

ఉపాధ్యాయుండు ఆశను బడి చివర కూర్చుండఁ బెట్టును. సదుత్తరములు చెప్పఁ జాలని పిల్లలకు చెప్పిన వారిచే దవడకాయలు బహుమతి. ఇప్పుడాశచే బహుమతి పొందనివాడొక ఉపకలాపుడే, అప్పుడపుడు ఆమె మృదుహస్తస్పర్శ మాతండును, అతని లఘుచపేట ఆశయును పంచుకొందరు. ప్రథమస్థాన మాక్రమింప వారు చేయు వ్యాసంగము ఒకపోరు. అచట కఱ్ఱలు దొరకుచో వారు కొట్టుకొనరుగాని అవి వారితరపున పోరాడుచో చూచుచుండురు. వారు బడి విడిచిరా, పరమమిత్రులు. వారు ఇంటికడ స్మృతులు చర్చించి అందలి ఆచారకాండను విమర్శించుకొనుచుండురు.

2

గోవిందుం డొకనాండు గురుములూరు పయనమైపోయెను. అచట అతని సోదరి గంగయు, బావమఱుది వీరేశ్వరుండు, మేనల్లుండు ముకుందుండును కలరు. భార్య వియోగమయిన పిమ్మట గోవిందుం డచటికి వెళ్లుట అదియే మొదలు. గంగా వీరేశ్వరులు గోవిందుని అతి భక్తితో పూజించిరి. గోవిందున కింటికడ కూతురెటులో ఇచట ముకుందుం డటులు. ముకుందుని ప్రతి పనియు అతనికి ముద్దు. మేనమామ

అయిపోయెను గాని గోవిందుని ముకుందుడు కనిపట్టుచో అతనిని గూఢచారిగా భావించును. గోవిందుడు డచట కొన్నాళ్లుండి బావమఱుది యనుమతిని గంగా ముకుందులను తనయింటికి తీసికొని వెళ్లెను.

గోవిందుని రాకకు కారణము గంగా వీరేశ్వరుల కంటె లోకులు స్ఫుటముగా నెఱిగిరి. చదరంగ మాడు వారికంటె పయివారికి మంచియెత్తులు తోచును. గోవిందుడు ముకుందునకు పిల్లనీయవచ్చెనని ఊరును నాడును మ్రోగిపోయెను.

ఆశాముకుండు లిరువురు కలిసి భుజించుచుండగా, చదువుకొనుచుండగా, మాటలాడుచుండగా, గంగ కనుల పండువుగా చూచుచుండును. గోవిందుడు డాచూపునకై ఆమెను తీసికొనివచ్చెను.

ఆశాహరిణలకు మిగుల మైత్రి. ముకుందుడు ఉన్నను హరిణ ఆశను, ఆశ హరిణను విడనాడియుండలేదు. ముకుందుడు ఆశతో వాదించుచు ఓడిపోవునపుడు హరిణ అతనిపక్ష మవలంబించి వాదమును నిలువఁబెట్టినపుడు, ముకుందుడు డామెను ప్రసన్నముగా చూచెడివాడు. ఆశ స్త్రీధన మపహరింపరాదు అని అనుచుండెడిది. హరిణ తలవంచి ఆలోచించి ఏదో పని కల్పించుకొని ఇంటికి పోయెడిది. కాని అరుఁగుమీఁద కూర్చుండి చూడ కుండలేక పోయెడిది. ముకుందుడు “ఆశా! హరిణ యింటికి పోదమా? ఆకారణముగా పరిహసించితి” వనఁగా డానిని పరిహరించుటకు నీసాయమే కావలయునని ఆశ అనునది. ఆశా ముకుండు లిరువురు హరిణయింటి కేఁగి హరిణచేతను, వారి పెద్దల చేతఁగూడ గారవింపఁబడుచుండిరి.

కొన్నాళ్లపైని వీరేశ్వరుడు విచ్చేసెను. వారి సమ్మేళనమే అదియొక పండువుగా నుండెను. కొలఁది దినములకు భార్యాపుత్రులతో వీరేశ్వరుడు డింటికి మఱలెను. వారలఁ బంపుటకుఁబోలె గోవిందుడు వారి ననుగమించెను. గురుములూరికి వెళ్లిన పిదప కొన్నాళ్లకు గోవిందుడు గంగా వీరేశ్వరులతో పెండిలిమాటలు తెచ్చెను. వీరేశ్వరుడు డానందముతో అంగీకరించెను. గోవిందుడు నిష్క్రమించెను.

ఇప్పుడు ఆమరణాంతము వీరు ఎవరికి ఈ బంధము నిర్మించిరో వారు దీనిని ఇసుమంతయు ఎఱుఁగరు. రెండు తాంబూలములతో ఆ బంధము నాగపాశ మగును. సంఘమంతయు ఆ నాగపాశమునే ప్రాణముచే పూరించును. ఆహా తలిదండ్రుల ప్రేమపాశము ఎంత నాగపాశమో!

బంట్లు పాకలు పందిళ్లు వేయుచుండిరి. చాకళ్లు ఇండ్ల మూల మూలల వెల్లవేయుచుండిరి. వంట బాఁపనక్కలు పిండివంటలు మొదలుపెట్టిరి. ఈ ప్రయత్న

మంతయు తమకొణకే యని ఆశకును, ముకుందునకును తెలియక పోలేడు. తండ్రులు తమతో ఆ ప్రసంగము తేలేదు. వారును తండ్రులతో ఏమియు సంప్రతింపలేదు. వారు తమవిధిని ఇటులు నిర్వర్తించుకొనిరి. ఆశ ముకుందున కొక కమ్మ యిటులు వ్రాసెను :

“ముకుందా!

నా నోరు మూగది; చేయి వాచాలము. నీవు నాకు బావ వగుటలో సందియము లేదు. నా తండ్రి మాత్రము నిన్నిక ‘బావా’ అనిపిలువకుండ జేయుచున్నాడు.

వలచిన వానిని పెండ్లాడవచ్చునుగాని పెండ్లాడిన వానిని వలచుటెటులు? పెండ్లాడిన వానినే ప్రేమింపు మని పెట్టిన బడిలో శిష్యులు పూర్వపక్షములు మొదలు పెట్టగా ఉపాధ్యాయుడు బెత్తము జాడించుచున్నాడు. ఆ దెబ్బ లన్నియు వానిమీదనే వాతలు పడుచున్నవి.

మెడలోగట్టిన మంగళసూత్రమును ఉరిత్రాటిని జూచి ప్రేమ విలపించుచున్నది. బజంత్రిల బాజాలలో ఆ విలాప మెవరు విందురు?

ప్రేమ ప్రవాహమునకు ఒకొడ్డా? రెండొడ్డా? నా మైత్రికి హరిణను కానుకగా అర్పించుచుంటిని.”

ఆశ ఈ యుత్తర మెపు డారంభించెనో ముకుందుడును సరిగా అపుడే ఈయుత్తర మారంభించెను.

“ఆశా!

నాకు మా తండ్రి మీదను, నా తలిదండ్రుల మీదను గల ఆదరముచే ఇక ముందెన్నడును నిన్ను ఆశా అనియే పిలుతునుగాని, ‘ఏమోయ్! ఏయ్! ఓయ్!’ అని పిలువను, కాని లోకులు నిన్ను ఉళక్కి - పెండ్లామందురు. అటు లనకుండ జేసికొను భారము మాత్రము నీది.

రోగికిని వైద్యునకును పాలే కోరిక, నాకు ఆదేశముగా వచ్చు నాతనికి నా మైత్రిని కానుక పంపు నీ ఉళక్కి మగండు ముకుందుడు.”

ఆశ హరిణను పిలిచి ఈ విషయ మంతయు పూస గ్రుచ్చినటులు చెప్పెను. ముకుందుడు వ్రాసిన ఉత్తరమును చూపించెను. తుదకు తాను వ్రాసిన ఉత్తరమంతయు గుఱుతు తెచ్చుకొని వినిపించెను. అది విన్నంతనే హరిణ మాటాడక వెళ్లిపోయెను.

హరిణ యింటి ముందు పెద్దపెద్ద మంగళ ప్రయత్నము లారంభము లైనవి. సరిగా ఆ లగ్నముననే హరిణాముకుందులకు పెండ్లి ఆయెను.

గోవిందుని యింట పాకలు పందిళ్లు పీఠికివేయఁ బడెను. ప్రజలు ఏమూల చూచినను గుసగుసలు పోవుచుండిరి. గోవిందుఁడూరి మోమోఱుఁగఁడు. అతఁడు ఆ తీరు బడిలో స్మృతులు నన్నింటిని తిరుగవైచి చూచెను. ఆచారముల ననుసరించి స్మృతులు మాఱుటయు, స్మృతులను ఒకానొక మధ్యవేగముతో ఆచారము లతిక్రమించుటయు ఈ రెంటికిని ఆ పందెము నిత్యమనియు అతఁడు గ్రహించెను అర్థహీనముగా ఆచరింపఁ బడి ముప్పేటగా బిట్టబిగిసిన వివాహబంధమును జ్ఞానమువచ్చిన తనకూఁతుమెడను స్వయముగా తగిలించుట అపచారమని అతఁడు తనలో తా ననుకొనెను.

ఆశ ఎప్పటి చిఱునగవు మోముతో వాకిటి యరుఁగుపై కూరుచుండి హరిణితో అపుడపుడు ముచ్చటించు చుండెడిది గాని అందలి రహస్య మెవరికిని యెఱుక పడలేదు.

గోవిందుఁడు ఆశతో ఒక మాటేయే నాడలేదు కాని ఒక నాఁడామౌనము వదిలెను. అతఁడాశను బిలిచి యిటులనెను : “నాకు భార్య లేని లోపము ఇపుడు కానిపించుచున్నది. ఆశా! నేను లేకుండ నీ బాల్యము నీ భారమును భరింపలేదు. నీవు అవివాహితగా ఇంట నున్నచో నిన్నును నన్నును వెలివేయరా? లోఁగడనే దిక్కులేని కాకులము; ఇఁక మాలకాకులమై పోదుము.”

ఆశ ఇటు లనెను : “నాయనా! నేను తల్లిని జంపి పుట్టితిని. ఇఁక తండ్రిని జంపి బ్రదుకవలసి యున్నదేమో యని భీతి. నీవులేకుండ నేను బ్రతుకలేను. సంఘములందు చాలాకాలమునుండి ఏదో కారణముచే రూఢమయిపోయిన ఒక ఆచారముకంటె యమము కల ఒకానొక జీవి మహత్తరమైనదని నీకుఁ దోచెనేని నీయింట నన్నుండనిమ్ము. నా యన్నము నేను పండుకొనఁగలను. నా బట్టా పాఁతా నే నుతుకొనఁ గలను. నాగాలి గూడనీకు తాఁకనీయును. సంఘమున వెలివచ్చుచో నాకే రానిమ్ము. నేను కోరునది రక్షకుఁడైన తండ్రియొక్క ఒక్క ప్రేమకిరణమే.”

గోవిందునకు ఏమి మాటాడుటకు తోఁవ లేదు. కానిమ్ము చూచుచుండుటయే నాపని అని అనుకొని అచటినుండివెళ్లిపోయెను.

కొన్నాళ్లయిన తరువాత ఆశకును తనకును కొంచెమేని స్పర్శ లేకుండునటులు ఇళ్లు మొదలయినవి కట్టించెను. రాఁబోవు నుత్పాత పరంపరలనో మంగళపరంపరలనో కాని చూడఁగలశక్తికై అందుండి ధృతి దాలెను.

ఆశ తనయన్నమును తానె వండుకొనును. తన తావు తానె శుభ్రపఱచుకొనును. తెలవారు కడ తన వస్త్రములు తానె ఉతుకుకొనును. గృహోద్యానపు సోపానములనుండి

తుంగభద్రలోనికి దిగి తానె నీరు తెచ్చి కొనును. శరచ్చంద్రికలోని సోమలతవలె ఆశ ఆశలో ఏకాంతమున నివసించెను.

హరిణ ఇప్పుడు ఆశ కడకు అంతగా రాకపోకలు చేయదు. ముత్తైదువ లందఱకు ఆశ యనినచో కంటిలో కారము. సంఘ మంతయు ఆశపై ధర్మశాస్త్రపు మందు దట్టించి తుపాకులు బారుచేసెను. ఆశ తనలో ననుకొనును - 'లోకు లందఱు స్వర్గమునకు శ్మశానమని పేరిడుచున్నారు. అట్టి శ్మశాన మనుపేరుకల స్వర్గధామముననే నే నున్నాను.'

నాలుక ఒక తీరున తిరుగదుగదా! లోకులు గోవిందుని పలు తెఱఱగుల ననుకొందురు. అతని నెవరును విందులకుఁ బిలువరు. అతని గృహకృత్యము నెఱిగిన వారు మాత్రము 'పాము కఱచినయెడల గోవిందుఁడు తనవేలుఅని ఊరకుండఁడు' అని శ్లాఘించుచుండిరి. ఇటులు కొన్ని వసంతములు కడచెను.

శకులాదుఁడు ఒకనాఁటిరేయి ఒకపొదలో పొంచుండి, గ్రామమునకు వెలుపట నున్న దుర్గాలయమునకు వెళ్లి ఒంటరిగా వచ్చుచున్న ఆశను వెంబడించెను. ఆచారము నతిక్రమించుచో సంఘమునకు ఎంత అలుపో కదా! అతని ఒకగుండె కొట్టుకొనును. ఒకటి ఉప్పొంగును. ఒక కాలు వెనుకకు మరొకటి ముందలకు నడుచును. మనస్సు కొట్టుకొనును. బుద్ధి నిశ్చల మగును. అతఁడీ యాటుపోటులలో ఉయ్యాలలూఁగి తుదకు ముందరికే నడచెను.

ఆశ ఈ యలికిడికి వెనుదిరిగిచూచెను.

శకులాదుఁ డొకపొదలో నంతరించెను.

ఆశ మెల్లగా నడిచి యింటికి వెళ్లిపోయెను. పిదప పొదనుండి చెడుపామువలె నిర్గమించి గృహోన్ముఖుఁడగుచుండఁగా వెను వెనుక నేదో శబ్దము అతఁడు. వినెనుగాని అతనికెవరును కానరాలేదు. 'నాశబ్దమునే నేను విని భ్రమించియుండు నని అతఁ డనుకొనెను. అది ఆశను కాపాడుటకు వచ్చిన రక్షకుని దండశబ్దమా?

ప్రతి శుక్రవారమునను ఆశ ఏసమయమున దుర్గాలయమునకు రాకపోకలు చేయునో శకులాదునకు హృత్కవితె. ఒక శుక్రవారమున అతఁడు మఱల ఒక పొదలో పొందుచుండెను. ఆశ ఆలయమునుండి క్రమ్మఱుట అతఁడు కనిపెట్టెను. సమయమునకు సాక్షాత్కరించెను. ఆశ అతని ముఖమునందు వలపు దయ్యమును చూచెను. వెంటనే యిటు లనెను : "శకులాదా! నీ తల్లి ఒంటరిగా వెళ్లుట చూచి కుమారుని విధిని నిర్వర్తింప వచ్చితివా? అటులయిన ఈ పొదరింట డాగితివేల? ఔను లెమ్ము! కుమారుఁడు తల్లికడ దాఁగుదుమూఁత లాడఁడా?"

శకులాదుడు తెల్లబోయెను. నాలుగడుగులు ఆవెతో నడచి గమన సౌందర్యమునకు లుబ్ధుడయిపోయెను. మెల్లగా నిటులనెను: 'వివాహమే లేనిది నీవు తల్లి వెటు లగుదువు?'

'ఓరి వెట్టినాయనా! పెండ్లికాని నీవు నీ యన్న కొడుకులకు పినతండ్రివి కావా? నీ వింకను ఎంతమందికి తండ్రివో నీ వేమి యెఱుఁగుదువు? నటబీజమున ఎన్ని వృక్షము లున్నవో యెఱుఁగవా? అనంతమాతృరూప యగు శక్తిలో ఎన్ని బ్రహ్మాండము లున్నవో తెలిసికొనవా? నే నాశక్తి యొక్క ఒక శక్తిని. ఓయయ్యా! ఇంక ముందు నడిచి నీయమ్మకు దారి జూపు.' అని ఆశ అనియెను.

శకులాదుడు నిర్విణ్ణుడాయెను. అతఁడు విధేయుడైన కుమారునివలె ముందు నడిచెను.

4

ఒకనాటి సాయంకాలమున రెండు వేసడములు వందల తరబడి తాటాకు పుస్తకముల మోసికొని వచ్చుచుండెను. స్ఫురద్రూపియైన యెకఁడు దారితీయగా వానివెంట అంతలింతలైన పది పదియేనుగురు వచ్చుచుండిరి. అతఁడు రాజవీధిలో ప్రవేశించిన పదపడి అతనినిచూచి, 'ఉపకలాపా! ఎక్కడినుండి యీ సామాను? అంగడి ఎక్కడ వైచెద'వని కన్నయ్య సెట్టి అడిగెను. 'ఏదేశపు సరకు?' అని ముత్తయ్య. 'ఇది కాశీవరకు' అని రంగనాథాచార్యులు. 'అంగడి ఎక్కడ?' అని సుబ్బిశెట్టి. 'మెదడులో' అని అనంతశాస్త్రి.

'కాటీనుండి తిరిగివచ్చితి'వని మోటు బావమఱుఁదులు ఉపకలాపుని ఉపహసించిరి. బాల్యమిత్రుఁడుపతాయి అతనిని కౌఁగిలించుకొనెను. గాయకుఁడు అనంతుఁడు వచ్చి ఆ దేశమునందలి గాయకుల నడుగుచు కూరుచుండెను. బాల్యసఖి వారాంగన హంసీయాన వచ్చి నమస్కరించి దూరముగా నిలుచుండెను. బాల్యసఖుఁడు రాజమల్లుఁడు లకుమయ్య అతని వీఁపు చఱచి ముందు కూరుచుండెను. రైతు రాచప్ప వచ్చి దండములు పెట్టి - 'మీరు చదువు కొన్న బాసలో మీపేరు ఏమంటారు?' అని అడిగెను. ఊరంతయు పండితమైనదని అందఱు సంతసించిరి.

విద్యార్థుల వల్లనల చే చెవులు చిల్లులు పోవఁదొడఁగెను. గుంజలు నునుపు దేలెను. నిమంత్రణములకు కావలసినంత మంది.

కొలఁది కాలముననే ఉపకలాపునకు వృద్ధులలో డాఁగులు తగిలెను. అవి యివి - ప్రాతస్నానము అయిన పిదప భంగవేయుట - మధ్యాహ్నముదాఁక శిష్యులకు పాఠములుచెప్పి ఆ వస్త్రములతోనే భుజించుట - సాయంకాలమున షికారు వెళ్లుట -

ఋష్యంతర మతముల నాశ్రయించి నూతనాచారముల సాధించుట - వస్త్రమును పింజెలు పోసికట్టక నడికట్టుకట్టుట - మోమున కుంకుమ తాల్పుట - ఈ మొదలగున వన్నియు అతని 'కాశీగుండా' చేసెను.

అతఁడు కాలుపెట్టిననాఁడే ఆశను గుఱించి కనుఁగొనెను. అతనికి వచ్చినది మొదలుకొని చిన్ననాఁట తనతో చదువుకొన్న ఆశను చూడను ఆశ. ఆ యాశ తోడనే అతఁడు మరల వచ్చెను. గోవిందుఁడు తనను పలుకరించుచో లోపలికి వెళ్లి ఆశను చూడవచ్చునని అతని యభిప్రాయము కాని అతఁడిపు దెవరికి కానిపించును? అటులు అతఁడు వారి యింటిమీఁదుగా షికారు వెళ్లుచుండగా ఒక సుపరిచిత మయిన ముఖము కన్నులతో ఒకానొక నూతనభాషతో ప్రసంగించెను. అనుకొనకయే సమకూరిన ఆశా సందర్భమున అతఁడు నివ్వెఱయే పడునా? మాటలాడునా?

ఉపకలాపుఁడు నెమ్మదిగా నడచిపోయెను. అతఁడొకచెట్టునీడఁ గూర్చుండి, "ఈమె ఎవరికొఱకు ఇంత వఱకు వివాహిత కాలేదో! సంశయము లేదు: నా కొఱకు. కాళిదాసు చెప్పనే చెప్పెను:

'సతాం హి సందేహవదేషు వస్తుషు
ప్రమాణ మంతఃకరణ ప్రవృత్తయః'

అని. ఇన్ని సంవత్సరములనుండి ఆశ నావలెనే ఉన్నదా? నా చదువు సఫలము. నన్ను నిక్కముగా ఆశ అర్థము చేసికొన్నది. ఈశ్వరుడా! నీ సృష్టికి అర్థమున్నదే! ఏమీ? ఆశ నన్ను ప్రేమచే అభిషేకించునా?"

ఉపకలాపుఁడు గృహోన్ముఖుఁ డాయెను. ఆకాశము అతనికి ఆశా ముఖ మండలము చూపఁ గాఁబోలు, చంద్రదీప మెత్తెను. అతని హృదయరంగమున ఒక నటి హల్లీసక మాడుచుండెను. ఆశ తలుపు తీసికొని అరుఁగు మీఁది కంబము చాటున నిలిచెను. అతని హృదయ రంగమున నటి ప్రస్తానవ ముగించి అంకావతరణీకను సూచించెను.

అతఁడు తాటాకుకట్టల నన్నింటిని దిరుగవైచి ప్రౌఢవివాహమునకు అనుకూలములగు కారికల నన్నింటిని ఒకచో సేకరించెను.

అతఁడు ఆ మఱునాఁడు మరల షికారు బయలు దేరెను. కర్ణాంత విశ్రాంతములగు నేత్రములును, వేఁపాకులవలె వంపులైన కనుబొమలును గల అతని మోమునందు నేఁడొక ఆత్మప్రమ అధికరించి యుండెను. అతఁడు కాలుపెట్టినది వీధి మీఁద నైనను

నడచునది ప్రేమోద్యానమున. నడుమనడుమ అతడనురాగ మూర్చనలలో మూర్చితుడగుచుండెను.

ఆశాగృహము సమీపించెను. అతని కూకటి వేరు కదిలెను. అతని కాలు దిగ్గజ పాదమంత బలుపుగా లేచి పడుచుండెను. అతడు గవాక్షమునుండి చూచెను. అతడు నిందారి వెల్లివిరియు తన చెఱువు మరగొమ్మును తెఱచి వైచెను. ఉపకలాపుని ప్రపుల్లముఖ సహస్రపత్రమునందలి దళదళమునను ఆశానిరీక్షణ భృంగములే.

ఆశకు ఉపకలాపుడు పక్షిఛాయవలె పరుగిడి నటు లాయెను. 'ఈతనిలో నేను జాగరిల్లియే యుంటిని. నన్ను కులహీనగా ఇతడు తలచునా? అటులు తలచె నేని తనకోసమే కులహీన యాయె నని తెలియుఁగాక!' కొంతవడి ఆశ దారిని చూచును. దృష్టికిఁగల అశక్తికి పరితపించును. తలుపుతీసి వెలికి వచ్చును. మార్గమును చూపులచే సీమంతిత మొనరించును.

ప్రణయజనుల ఒకదర్శనమునకును మఱియొక దర్శనమునకును నడుమఁగల కాలము పుణ్యకాలము. ఆ సమయమున వారి ధమనులు ఆడవు. ప్రతీ గాలియు పరిమళ భారమున పెండ్లి నడకలు నడచును. వారి ప్రతి చేష్టితము పరస్పర దర్శనమునకు. ఆమద్దయ కాలమంతయు కుంభకము.

వాతాయనము క్రింద కూరుచుండి ఆశ తిలకించుచుండెను. ఉపకలాపుడు పుట్టెఁడాశతో వచ్చుచు ఎట్టెదుట ఆశ కానరామి స్తబ్ధుడై నిలిచిపోయెను. అతని ఆశా సౌధశృంగము అవనతమై పడిపోవుచుండఁగా, ఆశ ఒయ్యారముగా లేచి దానిని తుపునున కైన ఒఱుగ కుండ నిలిపెను. ఉపకలాపుడు విప్పారిన కనులతో మెల్లమెల్లగా ముందులకు నడచిపోయెను.

5

తన కిప్పుడు తల్లి దండ్రులు లేని లోపము ఉపకలాపునకు గోచరించెను. తనకిప్పుడు తల్లిలేని లోపము ఆశకు తెలియవచ్చెను. ఇప్పుడు దాతృప్రతిగ్రహీతలు తమకు తామే. అందులకు చేయవలసినవి ఆ యిరువురిలో ఎవరికిని తిన్నగా తోఁపలేదు.

స్త్రీజన సహజమగు గాంభీర్య ముపకలాపున కెటులు వచ్చును? అతడు పురుష నైజము ఆవిష్కరింప నెంచెను.

తుంగభద్రా తీరము నందలి గృహోద్యానమున నతడు ప్రవేశించెను.

నిశాంతమున మేఘములు పెండ్లినడకలు నడచు చుండెను. పులకిత యగు భూమి గంధమును వాయువెల్లదిక్కులకుఁ బంచిపెట్టెను. రెండు మూఁడు మెఱపులు

మెఱసి సిగ్గుపడి దాగుకొనెను. తెల్లవావిలి పూలచే తోరణ కట్టబడిన తుంగభద్రాతీరమున ఒక పొదరింటిలో పెండ్లికొడుకువలె విశ్రమించెను. అతని చూపులు ఆ యుద్యానమున పుష్పరాసుల వలె పడుచుండెను.

మఱ్ఱు లాకాశమున చింతచెట్లవలె అలముకొనుచుండెను. వానిలోనుండి అంధకారము పొగలవలె బయలుదేరి భూమ్యాకాశములను ఏక మొనరించెను. ఆ చిమ్మ చీకటిలో అతఁడు ఆశాగమనమును పసిపట్టెను. భూగర్భమున నున్న నిధినివలె నికుంజమున నున్న తన ప్రియుని ఆశ దాఁటిపోయెను.

ఉపకలాపుఁడు ఆవిలిపూలు గుత్తులు గుత్తులుగా చేర్చి పేర్చుచుండెను. ఆ పుష్ప సముదాయమంతయు అవ్యక్తుఁడగు మన్మథుని చిఱునగవు వలె నుండెను. అప్పుడే మఱ్ఱులు కొంచెకొంచెముగా తెఱపియిచ్చెను.

ఉషాదేవితో పాటు ఆశ బయలుదేఱెను. ఆమె పాదములముందలి ప్రతి రేణువును పరిస్ఫురిత మగుచుండెను. ఉపకలాపుఁడు పొదరింటి వాకిటికి వచ్చి పలుకరింప నుద్యమించెను. స్వరము గొణుగుపోయెను. కాళ్లు కంపించెను. రక్తము రిప్పున ప్రవహించెను. అతఁడు గద్గదికతో 'ఆశా, నీకు ఆశీస్సులు!' అని ఉదాత్తానుదాత్త స్వరిత స్వరములలో అనెను.

'ఓరీ! ప్రేమచౌరుఁడా! నీ పేరేమి? ఇదిగో, ఉపకలాపుని యిల్లు ఇచటనే యున్నది. ఓహోయి విద్యార్థులారా! ఇసీ! ఇతని పేరు నుడవరాదు' అని ఆశ కాకులతోపాటు అఱచెను.

ఆశ అతనిని శకులాదుఁడనుకొనెను. ఆమె చకిత పాదములతో ఇంటిలోనికి వెళ్లిపోయెను. ఆమె పరమేశ్వరుని స్మరించి తన భాగధేయమునకు వగచి శకులాదుని యమంగళము ఉపకలాపుని ముఖముఁ గాంచి పరిహరించుకొందుననుకొనెను.

ఉపకలాపుఁడు కానిపించునను ప్రత్యాశతో సమయము సముద్రమునకు పోవునదివలెఁ గడిచిపోయెను.

ఆశ గవాక్షమునఁ గూరుచుండెను. బాటసారులు వచ్చుచు పోవుచు నుండిరి. 'అతని చూడ మఱచితినా? యీతని చూడ మఱచితినా?' యని ఆశ వెలుపలికి వచ్చి చూచుచు లోనికి జనుచుండెను.

ఆశ వాకిట అంతసేపెన్నఁడును కూర్చుండి యుండలేదు. కూర్చుండెను కూర్చుండెను. సంధ్యాదేవి పేరంటమునకు వచ్చెను. నక్షత్ర పుష్పములు కానుక యిచ్చెను. వెన్నెల బట్టలు పెట్టిపోయెను.

ఉపకలాపుడు రాలేదు. చంద్రుడు వచ్చెను. కొంతసేపు బంధనమోచనముల ఉన్నత తాండవమున కవాటములు నలిగిపోయెను.

ఆశ దాబామీంద కూరుచుండెను. ఉపకలాపుని యిల్లు పొనపొన కానిపించు చుండెను. అది పెద్దనిద్దురలో మునిగియుండెను. తుంగభద్ర స్వేచ్ఛగా ప్రవహించి పోవుచుండెను. నడుమ నడుమ చిన్న మబ్బులలో మినుకు మినుకుమను చుక్కల పెండ్లి కూతుండ్రు చందురు పెండ్లికొడుకును తమ భావ మెఠిగి పెండ్లిచేయు పెద్దలు లేరు కదా యని తలపోయుచుండిరి. ఆశ ఈ దృశ్యమును అదేపనిగా చూచుచుండెను. కొంతసేపటికి చంద్రుడు సన్న్వసించి కావిగుడ్డలు కట్టుకొనినటులు ఎఱ్ఱబడెను. మెల్లగా అస్తమించెను. ఆశ ఉలికిపడెను.

వావిలిపొద చూచెను. చూపుత్రిప్పుకొనెను. అంతఃకరణమునందు ఈ యనుమానము తట్టెను. నన్నాశీర్వదించిన స్వర మెవరిది? మరల - నన్నాశీర్వదించిన స్వరమెవరిది? అని. ఏమిటి ఆ యాశీస్సులు? ఎవరి వవి?

6

ప్రాతఃకాలములందు దీర్ఘముగా వినిపించు ఉపకలాపుని వామనస్తుతి యిప్పుడు వినబట్టదు. విద్యార్థుల వల్లనలు లేకపోవుటచే ఇప్పుడు ఎవరికిని నిద్రాభంగము లేదు. వఱద వచ్చి తీసినది.

ఊరివారందఱు అనుకొనిరి - 'ఉపకలాపుఁ డెక్కడికి వలసపోయెను?'

ఆశ గ్రహించెను - తన యపరాధమే ఉపకలాపుని గ్రామమునుండి బహిష్కరించెనని.

ఆశ అనుకొనెను - కులాదోషకలాపుల భేద మింత మాత్రము గుర్తింపనైతి నేమి? శకులాదుఁ డైనచో నన్నాశీర్వదంపఁగలడా? ఇప్పుడు ఉపకలాపుని స్వరము విస్పష్టముగా విననగుచున్నది. ఈ భేద మపుడేల తెలిసికొన లేనైతిని? నాప్రేమలో ఏమేని లోప మున్నదా? ఒక పరమాణువేని లేదు. మఱి యిది యేమి? ఏమైన నేమి? నేను మేలుకొనకముందే నామీంద అరుణ సూర్యకిరణములు ప్రసరించినవి. చీకాకుతో బట్ట ముసుగు పెట్టుకొని పవళించితిని. నాదైవము నన్ను వెతకుకొనుచు వచ్చెను. నేను దయ్యమనుకొని వెళ్లఁగొట్టితిని.'

ఇటు లామె చింతించుచుండఁగా ఒక బిచ్చుగాఁడు పాడుకొనుచు వచ్చుచుండెను. వాని స్వరము స్ఫుటము; ఉచ్చారణము విశుద్ధము. పాట తేనెయూట.

మనసా! ఓ వెర్రీ మనసా!

నీలోన నున్నట్టి - నీ ప్రియుడూ వచ్చిన
నిరసించి పోయావె - మనసా! ఓ వెర్రి మనసా!
తుంగభద్రా యొద్దు - తూర్పు కోవెలలోనా
దూరీయున్నాడే - మనసా! - ఓ వెర్రి మనసా!

భక్తీతంతువు బట్టిపాకాడి పోతేను
పట్టంగా నేర్చావె - మనసా! ఓ వెర్రి మనసా!
మనసా! ఓ వెర్రి మనసా!

ఆశ చెవులు దోచబెట్టుకొని వినెను. 'ఈ స్వరము ముకుందునిదా?' అని వాకిటి తలుపు తెరిచెను. వాకిలి నిర్మూలకము.

ఆశ అనుకొనెను - 'నాకు తాళపుచెవి దొరికినది.' ఉన్నది ఉన్న పాళముగా బయలుదేరినను. తుంగభద్రాతీరమున ఆమెకు ఒకటైరాగి కానిపించెను. ఆమె అతనిని పరికించి పరికించి చూచి అతని పయనమును గుఱించి అడిగెను. అతఁ డనెను 'మేము సన్నాసులం. కాశీకి పోతాము రామాహారీ! మాకు ఒహారేమిటి పల్లెమిటి? తుంగభద్ర పొడుగుతా పోతాం.'

ఆమె తుంగభద్ర పొడుగున నడిచెను. సూర్యుఁ డస్తమించుచుండెను. ఆమె ఒక యిసుక తిన్నపై కూర్చుండెను. ఏటిలో నీ రొకదరిగా కులస్త్రీలవలె ఒదిగి ప్రవహించు చుండెను. గూండ్లలోని పిట్టలు తమ తమ ప్రియులను రమ్మని అఱచుచుండెను. ఏటిదరి తీవలు బ్రహ్మచర్యవలంబించిన కన్యలతో వియ్యమందెను. అచటి ప్రకృతి స్వాతంత్ర్యము ఏ రాజుచేతను ఆక్రమింపఁబడలేదు. ఏఁటి రింతలు బాకాలూఁది గూండ్లలో చేరుకొనెను. గబ్బులుఁగుమాత్రము దొంగవలె సడిసప్పుదులేక కూరుచుండెను. రెండుకొంగలు అపుడే యేటినీటిలో తసస్సు చేయుటకు దిగెను - యానిశా సర్వభూతానాం తప్యాం జాగర్తి సంయమీ - ప్రవాహమునఁ గొట్టకొనివచ్చు పూలు నురుఁగువలె నుండెను. ఆశ రామణీయకమును అనుభవింపవచ్చిన ప్రకృతిదేవతయా? ఆమె చుట్టు కొన్ని తుమ్మెదలు తానము చేసెను. అడవి పావురములు కొన్ని పల్లటీలు కొట్టెను. కడిమిచెట్టు ఆమెపై కొన్ని పూలు వర్షించెను.

తర్కముచే ననన యని నిషేధింపఁబడిన తావున విశ్వేశ్వరుఁడు వీరాసనమున కూర్చున్నాడు. స్వభావ వాది కూర్చున్నవానిని కూలద్రోయు చున్నాఁడు. పలువురు లేదని వివాదపడు ఒకానొకపీఠమున ఆనుషంగిక ఘటన దైవమును అధిష్ఠింపఁ జేయుచున్నది.

దూరముగా నున్న ఒక పుట్టమీద వాడు చూపిన తంగెడుపూలలో మునిగియున్న - ఒక మృణ్మయ విగ్రహము ఆమె కంటఁబడెను. పూలెడలించి చూడఁగా తన విగ్రహమే. ఆశ కపుడొక దైవశక్తి గోచరించెను. 'ఆ శక్తియే ఈ ఘటనా విఘటనలఁ జేయుచున్నది. మఱి ఆశక్తియే ఇక నాప్రియుని చూపఁగలదు.' అని అనుకొనుచు ఆశ మరల నడువ మొదలిడెను. ఆమె పాదములు తీపులు తీయలేదు. ఆకలి అనిపించలేదు. విసువు విరామము లేక నడిచెను. ఆమె నెదరుకొను మంగళమువలె ప్రభాత మాయెను.

7

సమీప గ్రామముల నుండి ఒక పుంతవెంట మేకల తోలి కొని కొందఱు గొల్లలు వచ్చుచుండిరి. వారి మాటలు ఆశకు ఎంత తెలిసెనో ఆశ మాటలును వారికి అంతయే తెలిసెను. వారు వెళ్లిపోవు లోపల వారి వెళ్లి యంతయు బయటఁబడక పోలేదు. గొల్లలు కదా యని వెళ్లి వారికంటఁ గట్టరాదు. నిద్రాహారములు లేకలేక నడిచినడిచియున్న ఆశ తెలవాఱుజామున అభినయించు నటివలె నుండెను. మునిముందు కూర్చుండు సభ్యులవలె వారు తీచ్చవడి వెళ్లి పోయిరి.

తుంగభద్ర తూర్పు టొడ్డున దేవళము కానిపించుచుండెను. ఒకఁడు స్నానమొనరించి కావిబట్ట లారఁగట్టు కొనుట కానిపించుచుండెను. అతనికి తగు మాత్ర గడ్డము స్ఫురించుచుండెను. అతనిముఖము కలకలలాడు చుండెను. దారినిబోవు మేక గాని, పులిగాని, ఆఁడుదిగాని, మగవాఁడు గాని అతనిని తనివార చూడనిది అడుగిడుటలేదు. పరివ్రాజకుని వేష మెంత చమత్కారమైనది! అది లక్షల మన్మథులను కప్పిపుచ్చును. కూలి యాయ నక్కఱలేని బంటులను సృష్టించును. జగము నంతము ఏమిరాయని శాసించును. ఆ వేషము ప్రతివానిని ఉబలాట పెట్టును. అది తనలో నున్న వాని రూపము నంతయు తినివేయును.

పరివ్రాజకుఁడు పరికించి చూచినకొలఁది ముందుకానిపించునది ఒక సౌందర్యరాశిగా గోచరించుచుండెను. అతఁడిపు డామె సౌందర్యమును కనులారఁ జూచి కనులు మూసి కొనెను. లోని రూపును వెలి రూపును ఒకటిగానుండెను. ధ్యానము యొక్క కాష్ట అట్టిది గదా! అతఁడనుకొనెను - 'నేను ఆశను ప్రేమించుట అధర్మమా? నా మనస్సు ఆ ప్రేమ చేతనే సృజింపఁబడినది. ఇటులయి యుండును: ఆమె నన్ను అన్యఁడని భ్రాంతిపడి యుండును.' ఈ మాటలే అతఁడు పునః పునరావృత్తిగా జపించుచుండెను.

ఆశ ఆఠీన వలువలు తాల్చి, 'నేనీ పరివ్రాజకునకు నమస్కరించి ఆశీర్వాదము పడసి దేవాలయములోనికి వెళ్లెదను' అని అనుకొని యేటి కెగువగా చనుచుండెను. వెదురు పొదలు పెదవ్రానులు తాళ్లు మొదలైన వృక్షములు దాఁటెను. నడుచుచు నడుచుచు త్రోవలోనున్న పుష్పముల కోసికొని తీసికొనిపోవుచుండెను. పరివ్రాజకుని సమీపించిన కొలఁది ఆమెకు జాతిస్మరత్వము ఎక్కువ యగుచుండెను. అతని ముఖము చూచిన కొలఁది ఆశ నేత్రములు నిశ్చలము లాయెను. ఆశ వడివడిగా దాపున కరిగి, ఆ కుసుమములను అతని పాదములమీఁదఁ బోసి, అతని మునిముందు మోఁకాఠిల్లఁబడి యుండెను.

పరివ్రాజకుఁ డిటులు భావించుచుండెను - "ఆశ యింటి కేఁగుచు, 'ఉపకలాపా! నీ ప్రేమ సరిగా పక్వము కాలేదు. ' నీపేరు ఏమి?' అని నేను గద్దరించినపుడు అన్యుని వలె పాఠిపోయితి వేల?"

పరివ్రాజకుని ధ్యానము శిలవలె గట్టిపడుచుండెను. తాను వావిలి పొదరింట నుండఁగా ఆశ ఎదురుగా వచ్చు చుండెను. ఇపుడు అతనికి కంపము కలుగలేదు. ముందులకు నడిచి, 'నిన్ను ఆశీర్వదించుచున్నాను' అనెను. ఆశ 'నీ పేరేమి?' అనెను. 'ఎంత యంధకారమునందైనను నీ ప్రియుని నీవు గుర్తింపవలయును జుమా!' అని అతఁడనెను.

నిదురనుండి మేలుకను శిశువువలె అతని నేత్రములు క్రమక్రమముగా విప్పాఠెను. పరివ్రాజకుఁడు కనులెత్తి చూచెను. ఎవతె నాతఁడు వృక్షములందు చెక్కెనో, ఇసుక తిన్నెల గీసెనో, తీరములందు పుట్టమట్టితో ప్రతిమ లొనరించెనో, ఆమెయే! 'ఏమీ! నా ధ్యాన మింత వడిగా ఫలించినదా? ఓహో ఆశా! ఇది యేమి? లెమ్ములెమ్ము.'

'ఉపకలాపా! ఆ మబ్బులచీకటిలో ముత్యమును ఆలిచిప్ప అనుకొంటిని. నీ యనుగ్రహమునఁ గాక నీ శ్రమను నేనెటులు పోఁగొట్టఁగలను?'

'నీవు నన్ను వెదకికొనుచు వచ్చుటచేతనే నా శ్రమ సఫలమయినది. శ్రమయేమి?

* అనాతురోత్కంఠితయోః ప్రసిద్ధతా

సమాగమేనాఽపి రతి ర్నమాంప్రతి;

పరస్పర ప్రాప్తి నిరాశయో ర్వరం

శరీరనాశో ఽపి సమానురాగయోః, (మాలవిక)

* అతికోరిక (నిలువనీని తహ తహ) లేనివారికి పొందు చేకూరినా నాకు సంతోషం లేదు. పొందు విషయములో ఇద్దఱు నిరాశులైనప్పటికీ సమానమైన అనురాగము కలవారికి శరీర నాశం సంభవించినా అది కొంచెము సంతోషం.

ఇప్పుడు మనసృష్టి సఫలము. ఈశ్వరుడా! పరస్పరము ప్రేమించుకొను ఇట్టి ప్రీయుల సృష్టింపుము. ఆశా! బాల్యమున బడిలో చదివికొను అశోపకలాపులముగా మనము మాతీపోవుదము అని ఆ యపకలాపుడు ఆశను దాపునకు దీసికొని కొఁ గిలించుకొనఁ బోయెను.

ఆశ రెండడుగులు వెనుకకు వైచెను. 'ఉపకలాపా! తల్లియు, దండ్రీయు, దైవమును తానైన నా తండ్రీ నన్ను నీకీయఁగలఁడు. వెళ్లిపోదము లెమ్ము.'

గోవిందుఁడు దేవాలయము చాటున నుండి వెంటనే అచ్చటికి వచ్చెను. 'ఆశా! నిన్ను ఈనాఁడు ఆశీర్వదించుచున్నాను. ఉపకలాపా! ఆశను నా యాశీర్వాదముతో పాటు ఈనాఁడు నీకు ఇచ్చుచున్నాను.'

ఆశ జలజల జాఱు బాష్పములతో తండ్రీని కొఁగిలించుకొని, 'నాయనా! నీవు నాకు నాయనవే కావు; అమ్మవు అమ్మవే కావు; సర్వమవు. నేను నీకు పుత్రికనై యెన్ని కష్టములు కలిగించితిని!'

'కష్టములు ప్రసవించిన సుఖము అతి మధురమని నీకు తెలియలేదా? నీ తల్లి పోయిన పిదప నాకు ఇన్నాళ్లకు ఆశ్వాసము కలిగినది. ఉపకలాపా! ఇంక భారమంతయు నీయది. నాకు కొడుకుఁ గుఱ్ఱవైనను, అల్లుఁగుఱ్ఱవైనను, నీవే' అని అనుచున్న గోవిందునకు ఉపకలాపుఁడు నమస్కరించెను.

వారు మూవురును గృహములకుఁ జనిరి. హరిణ ముకుందులు పెండ్లి పనులు చేసిరి. మరల ఒకబడిలోఁ జేరిన అశోక కలాపులకడ తన దోషము నొప్పుకొని శకులాదుఁ డనుగ్రహింపఁబడెను. గ్రామస్థు లందఱు వారి వివాహమును వేడుకగా చూచిరి. ఆశను ఉళక్కి పెండ్లామా అని పిల్చి ముకుందుఁడు హరిణచే కోరచూపులు చూపించుకొనెను.

• ఆంధ్రపత్రిక - విభవ ఉగాది సంచిక - 1928 •